

«Мы сваёй Беларуссю ганарымся»

Падведзены вынікі і ўзнагароджаны пераможцы адкрытага конкурсу фота-здымкаў і відэаролікаў «Мы сваёй Беларуссю ганарымся», які быў прымеркаваны да Года малой радзімы. Амаль з чатырохсот творчых праектаў, дасланных на конкурс, журы трэба было адабраць найлепшыя. І вось у аўторак у зале Музея сучаснай беларускай дзяржаўнасці адбылося ўрачыстае віншаванне пераможцаў. **Дырэктар Нацыянальнага гістарычнага музея Павел САПОЦЬКА** адзначыў, што колькасць дасланных работ і геаграфія ўдзельнікаў яскрава сведчаць аб тым, што мерапрыемства зацікавіла шырокія колы насельніцтва.

— Нам было вельмі цікава ўбачыць, як па-рознаму людзі ўспрымаюць паняцце — малая радзіма. Праз



свае работы кожны творца паказаў сябе як паўна-вартасную творчую асобу і выказаў сваю любоў да Айчыны.

У намінацыі «Фотаздымак» перамог Міхаіл Капычка з фотаробатай «Каханне», другое месца ў Ганны Хатылёвай — «Зямля бацькоў — мая зямля», трэцяе — у Валерыя Казуба з работай

«Восень на Цнянскім вада-сховішчы».

У намінацыі «Відэаролік» месцы размеркаваліся наступным чынам:

трэцяе месца ў Леаніда Хвашчынскага з работай «Заслаўе time lapse», другое — у Аляксандра Гавейкі і яго відэароліка «Сны аб малой радзіме». Найлепшым жа, хто праз відэа змог пе-

радаць сваю любоў да Беларусі, на дзіва стаў не беларус, а італьянец. Франка Навяцента Буціглеры і яго творчы праект «Belarus, Land of Legends» атрымаў найвышэйшую пахвалу журы і першае месца.

Аднак на гэтым узнагароды не скончыліся. Члены журы і партнёры праекта таксама адзначылі спецыяльнымі прызамі асобных удзельнікаў конкурсу, чые работы выклікалі найбольшую цікавасць.

Адзін з пераможцаў конкурсу Леанід Хвашчынскі падзякаваў арганізатарам за магчымасць рэалізаваць творчы патэнцыял. Ён выказаў надзею на тое, што такія мерапрыемствы стануць праводзіцца часцей, бо гэта ўносіць вялікі ўклад у развіццё беларускай культуры.

Андрэй САЗОНАЎ, фота аўтара.

ВЕЛЬМІ ДАЛЁКАЯ ДУГА

Экспа-Фэст Інданезія-Беларусь
скараціў адлегласць паміж краінамі

А адлегласць гэтая па прамой на самалёце — каля дзесяці тысяч кіламетраў. Тым не менш мы прадаём у найбуйнейшую астраўную дзяржаву свету калійныя ўгнаенні, гетэрацыклічныя злучэнні азоту, шыны, поліаміды, шпалы, медыцынскую мэблю, трактары, апаратуру і абсталяванне.

Купляем там натуральны каўчук, пальмавы і какосавы алей, оптавалакно, лекі, волава, паперу, какаву, фарбавальнікі, абсталяванне для друкавання, рыбу і іншае. Дарэчы, тавараабарот з гэтай краінай за дзевяць месяцаў сёлета на 74 % перавысіў леташні паказчык і склаў амаль 200 мільёнаў долараў (за ўвесь 2017 год — 158 мільёнаў). Гэта, можа, і не шмат, але, напрыклад, з Венгрыяй, да якой у дзесяць разоў бліжэй, мы нагандлявалі ўсяго на 148 мільёнаў долараў. Пры гэтым сальда ў нас з Інданезіяй дадатнае і роўнае суме ўсяго тавараабароту з Венгрыяй.

На такім фоне фестываль «Экспа-Фэст Інданезія-Беларусь 2018» ладзіць асабліва прыемна. Да таго ж, сёлета

няе свята прымеркавана да 25-годдзя ўстанавлення дыпламатычных адносін паміж краінамі. Арганізатарам выступіла пасольства Рэспублікі Інданезія ў Беларусі пры падтрымцы Міністэрства замежных спраў Рэспублікі Беларусь і Беларускай гандлёва-прамысловай палаты.

Надзвычайны і Паўнамоцны Пасол Рэспублікі Інданезія ў Расіі і Рэспубліцы Беларусь Вахід Мухамед СУПРЫЯДЗІ адзначыў, што фестываль упершыню арганізаваны з такім размахам. На выстаўцы размясцілася каля 20 стэндаў, дзе можна было ўбачыць і набыць інданезійскія прадукты, прадметы інтэр'ера, тэкстыльныя вырабы, сувеніры і многае іншае.

— Два дні таму мы пасляхова правялі беларуска-інданезійскі бізнес-форум, на якім абмеркавалі магчымасці для супрацоўніцтва, — абвясціў наведвальнікам фестывалю пасол і выказаў надзею на далейшае ўмацаванне двухбаковых адносін.

Начальнік упраўлення Азіі, Аўстраліі і Акіяніі Міністэрства замежных спраў Беларусі Сяргей ЦЯРЭНЦЬЕЎ дадаў,



Фота Андрэя САЗОНАЎ

што за 25 гадоў удалося значна палібіць палітычныя і гандлёвыя сувязі, дзякуючы чаму інданезійцы, у прыватнасці, ведаюць такія беларускія брэнд-ы, як БелАЗ, Мінскі трактарны завод, Беларуськаліў.

Аб планах па арганізацыі ў кастрычніку наступнага года нацыянальнай беларускай экспазіцыі ў Джакарце паведаміў на адкрыцці фестывальнай экспазіцыі старшыня Беларускай гандлёва-прамысловай палаты Уладзімір УЛАХОВІЧ.

Дарэчы, Інданезія з'яўляецца найбуйнейшай краінай Паўднёва-Усходняй Азіі і займае чацвёртае месца па колькасці насельніцтва (больш за 261 мільён чалавек). Яна адносіцца да катэгорыі найбольш перспектывных у эканамічным плане краін, якія развіваюцца.

Ганна ЮНЧЫЦ.

ШТО Ё СВЕЦЕ РОБІЦЦА

Тысячы людзей былі эвакуяваны з гандлёвых цэнтраў у Маскве

Учора з дзесяці маскоўскіх гандлёвых цэнтраў з-за паведамленняў пра пагрозы выбуху былі эвакуяваны некалькі тысяч чалавек. Пра гэта ТАСС паведаміла крыніца ў экстранных службах.

«У аператыўныя службы паступілі паведамленні пра пагрозы выбуху ў больш чым дзесяці гандлёвых цэнтрах. З будынкаў эвакуяваны некалькі тысяч чалавек», — сказаў суразмоўнік агенцтва. Сярод «замініраваных» гандлёвых цэнтраў — «Атрыум», «Мегаполіс», «Капітолій» і іншыя.

У будынках гандлёвых цэнтраў працавалі паліцэйскія і кінолагі, якія абследавалі тэрыторыю.

Хвала ілжывых мініраванняў прайшла ў Расіі з верасня па снежань 2017 года. Тады атацы тэлефонных тэарыстаў падвергліся амаль чатыры тысячы аб'ектаў, былі эвакуяваны больш за 2,6 мільёна чалавек.

Парашэнка сцвярджае, што ЗША паабяцалі яму «поўную падтрымку»

Прэзідэнт Украіны Пётр Парашэнка заявіў, што дзярж-сакратар ЗША Майкл Пампеа падчас тэлефоннай размовы, якая адбылася 27 лістапада, паабяцаў Кіеву падтрымку ў абароне суверэнітэту краіны.

«Падчас тэлефоннай размовы з Майкам Пампеа ён паабяцаў мне, што ЗША акажуць поўную дапамогу, у тым ліку ваенную дапамогу, па абароне суверэнітэту Украіны», — сказаў Парашэнка ў інтэрв'ю тэлеканалу CNN.



туацыю вакол Керчанскага праліва. Аднак тады, згодна з распаўсюджанай пісьмовай заявай прэс-сакратара Хезэр Наўэрт, гаворка ішла толькі аб падтрымцы ЗША суверэнітэту і тэрытарыяльнай цэласнасці Украіны. Ніякую ваенную дапамогу яна не згадвала.

Размова адбылася пасля інцыдэнту ў Керчанскім праліве, які адбыўся 25 лістапада.

Жанчына з дзіцем загінулі пасля нападу мядзведзя на поўначы Канады

Жанчына і яе нованароджаная дачка загінулі ў выніку нападу мядзведзя грызлі ў арктычнай канадскай тэрыторыі Юкон. Пра гэта паведаміў тэлеканал CBC са спасылкай на мясцовыя праваахоўныя органы.

Інцыдэнт адбыўся днём недалёка ад паселішча Маё. Драпежнік здолеў прабрацца ў дом 37-гадовай Валеры Тэарэт, дзе яна знаходзілася з 10-месячнай дачкой. Бацька сямейства ў момант нападу адсутнічаў, калі ён вярнуўся, то недалёка ад дома сутыкнуўся з грызлі, якога застрэліў. Пазней ён знайшоў загінуўлых і выклікаў паліцыю, па факце здарэння праводзіцца расследаванне.

Раней паведамлялася, што ў гэтым раёне загінулі два чалавекі, як мяркуецца, пасля нападу белага мядзведзя.

Соцыум

У сталіцы праходзіць форум «Універсальнае асяроддзе — 2018»

3 29 лістапада да 1 снежня ў Мінску адбываецца форум «Універсальнае асяроддзе — 2018», прымеркаваны да Міжнароднага дня інваліда. На ім будзе прадстаўлена «ПараЭкспа» — міжнародная выстаўка спецыялізаванага абсталявання, тэхналогіі і сэрвісу для рэабілітацыі людзей з інваліднасцю і выстаўка для старэйшага пакалення «50 плюс».

— Больш за 100 мерапрыемстваў, якія пройдуць за тры дні на ўсіх пляцоўках форуму, носяць забаўляльны характар. Каб чалавек, які прыйшоў на выстаўку, няхай гэта будзе спецыяліст, пенсіянер, чалавек з інваліднасцю ці яго сваяк, не толькі азнаёміўся з выстаўленай прадукцыяй, праблема-тыкай, задаў пытанні экспертам, без талончыка атрымаў кансультацыю доктара, але і проста адпачыў, — паведаміў **дырэктар арганізатара форуму, выставачнага прадпрыемства «Экспафорум», Аляксандр СТАРЫКАЎ.**

У сталічным выставачным павільёне па праспекце Пераможцаў, 14 кансультацыі правядуць кардыёлагі, псіхолагі, траўматалагі, герантолагі, артапеды. Будзе арганізавана тэставая пляцоўка для інвалідных калясак, прэзентаваны сучасныя пад'ёмнікі, трэнажоры-імітатары хады, спецыяльныя прылады для слабаўдушчых і людзей са слабым слыхам. Адбудзецца модны паказ дызайнерскага адзення для інвалідаў-калясачнікаў.

Наведвальнікі змогуць пагутарыць з прадстаўнікамі сацыяльных службаў, медыцынскіх і рэабілітацыйных устаноў, грамадскіх, міжнародных і праваабарончых арганізацый, даведацца, дзе шукаць падтрымку людзям з інваліднасцю, як ім уладкавацца на работу і г. д. Сваёй, якія клапаціцца пра людзей з абмежаванымі магчымасцямі і пажылых, навучаць правільнаму догляду, падбору сродкаў і спосабаў рэабілітацыі для сваіх блізкіх людзей.

Традыцыйна будуць працаваць зоны здароўя, фітнес-зона актыўнага даўгалецця, зона майстар-класаў па рукадзеллі і кулінарных «лайфхаках», кірмаш тавараў для актыўнага і здаровага ладу жыцця.

Акрамя таго, у ходзе работы форуму пройдуць семінары і круглыя сталы для спецыялістаў па актуальных пытаннях сацыяльнай, медыцынскай, культурнай рэабілітацыі і адаптацыі людзей з рознымі формамі інваліднасці і забеспячэння безбар'ернага, універсальнага асяроддзя. Будучы праведзены прэзентацыі і інклюзіўныя майстар-класы.

Форум арганізаваны выставачным унітарным прадпрыемствам «Экспафорум» пад патранажам Міністэрства працы і сацыяльнай абароны, пры падтрымцы Мінгарвыканкама, грамадскіх аб'яднанняў інвалідаў.

У тэму

Мінздраў абяцае ўзмоцнены кантроль якасці дапамогі

Міністэрства аховы здароўя збіраецца выбудаваць сістэму кантролю якасці медыцынскай дапамогі. Пра гэта паведаміў журналістам дырэктар РНПЦ медыцынскай экспертызы і рэабілітацыі Васіль СМЫЧАК.

Усім нам даводзіцца звяртацца да паслуг медыцынскіх работнікаў. Ні для кога не сакрэт, што часам здараюцца нараканні на іх работу. Таму Міністэрствам аховы здароўя прынята рашэнне аб стварэнні новай арганізацыйнай вертыкалі ацэнкі якасці аказання медыцынскай дапамогі на ўсіх узроўнях. Распрацаваны крытэрыі якасці аказання меддапамогі — сістэма, накіраваная на тое, каб кожны чалавек атрымліваў больш даступную і якасную дапамогу ў кароткія тэрміны.

На базе РНПЦ медыцынскай экспертызы і рэабілітацыі адкрыты аддзел экспертызы якасці аказання медыцынскай дапамогі, дзе кантроль будзе ажыццяўляцца на рэспубліканскім узроўні. На абласным узроўні ён будзе забяспечвацца на базе МРЭК, на раённым — на базе кожнай бальніцы, аддзялення.

Святлана БУСЬКО.

Тэхналогіі

Мія гатова з вамі пабалбатаць...

МТС першы з мабільных аператараў краіны запусціў на сваім сайце віртуальнага памочніка Мію. Інтэлектуальны чат-бот дапаможа выбраць тарыфны план і наладзіць інтэрнэт, а ў час размовы можа жартаваль, здзіўляцца і радавацца.

Мія падкажа, дзе хутка паглядзець кошт любой паслугі, выбраць тарыф, падкажа, як яго падключыць або адключыць, расказае аб роўмінгу і акцыях мабільнага аператара, вышле інструкцыю для наладкі інтэрнэту. Пералік магчымасцяў віртуальнага памочніка пастаянна пашыраецца — Мія ўдасканальвае сваю работу і навыкі зносін на аснове аналізу запытаў абанентаў.

Выклікаць Мію можна з дапамогай адмысловай кнопкі на сайце МТС, таксама ёй можна напісаць у паведамленнях суполак кампаніі ў сацсетках «УКантакце» і Facebook або ў месенджарах Telegram і Viber.

Надзея НІКАЛАЕВА.